

VƏTƏN müharibəsinin möhtəşəm ZƏFƏRİ



Şuşa Qafqazın diplomatik mərkəzinə çevrilib

Mədəniyyət paytaxtımız son iki ildə bir sıra beynəlxalq tədbirlərə uğurla evsahibliyi edib



Qüdrətli Azərbaycanın müxtəlif beynəlxalq tədbirlərə, forumlara, festivallara, yarışlara evsahibliyi xarici qonaqlara tərəfindən də hər zaman yüksək qiymətləndirilir. Ölkəmiz əcnəbilər üçün mehribanlığı və qonaqpərvərliyi ilə seçilir.

44 günlük Vətən müharibəsindəki zəfərimizdən sonra isə Şuşa şəhəri mötəbər tədbirlərin keçirildiyi məkana çevrilməyə başladı. Şuşa bir çox beynəlxalq, həmçinin ölkə əhəmiyyətli forum, mədəniyyət tədbirləri, festivalların keçirildiyi dağlar qoynundakı şəhərə çevrildi.

Zəfərdən dərhal sonra Şuşaya yolların çəkilməsinə, şəhərdə bərpa-quruculuq işlərinin sürətlə həyata keçirilməsinə başlanıldı. Eyni zamanda Füzuli Beynəlxalq Hava Limanı qısa zamanda - cəmi 8 aya tikilərək istifadəyə verildi və beləliklə, Şuşa həm ölkə, həm beynəlxalq səviyyəli tədbirlərin əsas mərkəzinə çevrilib.

Dünyaya sülh mesajı - "Xaribülbul" vətəninə qayıtdı

Prezident İlham Əliyevin təşəbbüsü və Heydər Əliyev Fondunun təşkilatçılığı ilə 2021-ci il mayın 12-də Şuşada - Cıdır düzündə 1992-ci ildən təxirə düşən IV "Xaribülbul" Musiqi Festivalı baş tutdu.

Festivaldakı çıxışında İlham Əliyev qeyd etdi ki, şəhidlərimizin öziz xatirəsinə həsr olunan festival bundan sonra Şuşa şəhərində hər il keçiriləcək ənənəyə çevriləcək. Tədbirdə Azərbaycanda yaşayan müxtəlif xalqların nümayəndələri, onların musiqi mədəniyyəti nümayiş etdirdi. Bu isə Azərbaycanın tolerantlığının nümunəsi idi. "Xaribülbul" festivalı Azərbaycanın Şuşada keçirdiyi ilk tədbir olaraq dünyaya həm də sülh mesajı verdi. Bu bir daha göstərdi ki, ölkəmiz regionda sülhün, əmin-amanlığın, təhlükəsizliyin təmin olunması üçün hər bir addımı atır.

Şuşa Bəyannaməsi - Azərbaycan-Türkiyə birliyinin təntənəsi

Şuşada keçirilən çox mühüm tədbirlərdən biri qardaş ölkələr olan Azərbaycanla Türkiyənin dövlət başçıları Şuşa Bəyannaməsini imzalamalarıdır. 2021-ci il iyunun 15-də - Milli Qurtuluş Günündə Prezident İlham Əliyevlə qardaş Rəcəb Tayyib Ərdoğanın iştirak etdiyi mərasim bütün dünyanın diqqətini Şuşaya cəmlədi.

Həmin gün iki türk dövlətinin başçıları Şuşada qardaşlıq, dostluq, əməkdaşlıq münasibətlərini müttəfiqliyə daşıyan sənəd imzaladılar.

Bununla da, iki qardaş ölkə 100 illik tarixə malik Qars müqaviləsinə sadiqliklərini təsdiq etdi və dünya bir daha Azərbaycan və Türkiyənin daim bir-birinin yanında olacağına şahid oldu.

Avqustun 30-da isə Heydər Əliyev Fondu tərəfindən Vaqif Poeziya Günləri şairin doğma şəhərində yenidən təşkil olundu. Ümumiyyətlə, mədəniyyət paytaxtımızda keçirilən bütün tədbirlər in-cəsənətə, mədəniyyətə, eyni zamanda multikultural dəyərlərə verdiyi töhfələri göstərir.

Mədəniyyət paytaxtında keçirilən belə tədbirləri saymaqla bitmir. Onlardan biri də sentyabrın 18-də Milli Musiqi Günümlə bağlı keçirilən tədbir idi. Üzeyir bəy Hacıbəylinin ad günündə qeyd olunan tədbir, bu dəfə dahi bəstəkarın heykəlinin ucaldığı parkda baş tutdu. Şuşada keçirilən hər bir mədəniyyət, musiqi festivalları başı dumanlı dağlarda yenidən Azərbaycan musiqisinin əks-sədasını yayırdı. Bu sədalar isə torpaqların sahiblərinin öz yurdlarına geri qayıtdığının daha bir nişanəsi idi.

Beynəlxalq təşkilatlar regiondakı yeni realıqları qəbul edir

Qlobal Bakı Forumu çərçivəsində "Mədəni irs" mövzulu beynəlxalq konfrans isə ötən il 8 Noyabr Zəfər Günü münasibətilə Şuşada baş tutdu. Tədbirdə yerli və xarici qonaqlar iştirak etdirdilər.

Tədbirlərin ən mühüm cəhətlərdən biri müxtəlif ölkələrdən gələn qonaqların iştirakı, xüsusən işğaldan azad olunmuş ərazilərə səfər etməklə 30 il ərzində

mənəvi tərəfindən törədilmiş vandalizmi yerində görmək, Azərbaycan həqiqətlərinin dünyaya çatdırılması, eyni zamanda ölkəmizin qısa zamanda apardığı yenidənqurma işləri ilə tanışlıqdır.

2022-ci il isə Prezident İlham Əliyevin sərəncamı ilə "Şuşa ili" elan olundu. Qeyd edək ki, bu il ərzində Şuşada keçirilən beynəlxalq, mötəbər tədbirlər şəhəri Qafqazın diplomatik mərkəzinə çevirdi.

Bu il martın 18-də dünyanın ən böyük təşkilatı olan BMT-nin də Şuşada iclası keçirildi. Azərbaycan-BMT tərəfdaşlığının 30 illiyinə həsr olunmuş bu toplantıda xarici ölkələrin dövlət və hökumət rəsmiləri, BMT-nin ölkəmizdəki rezident əlaqələndiricisi, Azərbaycan-dakı qurumların rəhbər şəxsləri iştirak etdilər.

Şuşa toplantısında əsas məqsəd Azərbaycan-BMT tərəfdaşlığında Davamlı İnkişaf Məqsədləri istiqamətində qəbul edilmiş yolun nəzərdən keçirilməsi üçün olverişli platforma yaratmaq, postpandemiya və postmünaqişə realıqlarında Azərbaycanın yeni prioritetlərini və imkanlarını müzakirə etmək olub.

Bu tədbir beynəlxalq təşkilatların da Azərbaycanın regionda yaratdığı yeni realıqları qəbul etdiyinə, ölkəmizin dünya miqyasında nüfuzunu bir daha göstərdi.

Dünya azərbaycanlılarını bir araya gətirən zəfərimizin simvolu

Zəfərimizin rəmzi, mədəniyyət paytaxtımız Şuşa həm də dünya azərbaycanlılarını bir araya gətirən məkan oldu. Belə ki, bu ilin aprel ayında Şuşada Dünya Azərbaycanlılarının V Qurultayı keçirildi. Zəfər qurultayına dünyanın müxtəlif ölkələrində yaşayan həmyerlilərimiz qatıldı. Bununla Şuşa növbəti dəfə dünya ölkələrinin diqqətini Azərbaycana çəkdi. Zəfər qurultayında 65 ölkədən 400 nəfərə yaxın diaspor nümayəndəsi iştirak etdirdi. Tədbirdə çıxış edən dövlətimizin başçısı qurultayın adının zəfər qurultayı olduğunu qeyd etdi: "Çünki tarixi zəfərdən sonra ilk dəfədir ki, dünya azərbaycanlıları toplaşır, qurultay keçirir və ümumiyyətlə, zəfər adı xalqımıza çox yaraşır. Siz buraya Zəfər yolu ilə gəlmisiniz, qurultayın adı Zəfər qurultayıdır".

Prezident vurğuladı ki, bundan sonra Azərbaycan xalqı müzəffər xalq kimi yaşayacaq, əbədi yaşayacaq, dövlətimiz qalib dövlət kimi yaşayacaq. Bu, bütün dünya azərbaycanlıları üçün böyük xoşbəxtlikdir. Bu tarixi missiyanı həyata keçirən bizim qəhrəman övladlarımız tarix qarşısında, xalq qarşısında, Vətən qarşısında misilsiz xidmətlər göstərmişlər. Müstəqillik dövründə yetişən gənclər, vətənpərvərlik ruhunda yetişən gənclər, bu tarixi hadisəni, tarixi müjdəni Azərbaycan xalqına bəxş etdilər.

Aprildə Şuşada ilk dəfə olaraq Milli Məclisin Hüquq siyasəti və dövlət quruculuğu və Müdafiə, təhlükəsizlik və korrupsiya ilə mübarizə komitələrinin birgə iclası keçirildi.

Aprelin 28-də isə Şuşada "Cənubi Qafqaz: İnkişaf və Əməkdaşlıq" adlı beynəlxalq forum baş tutdu. Beynəlxalq Münasibətlərin Təhlili Mərkəzi (BMTM) və ADA Universitetinin təşkilatçılığı ilə keçirilən forumda dünyanın 20-dən çox ölkəsindən 50-yə yaxın xarici beyin mərkəzlərinin ekspertləri, tədqiqatçı-alimlər və media nümayəndələri iştirak etdilər.

Azərbaycan kulinariyasının nümayişi

May ayında Şuşa daha bir beynəlxalq tədbirə evsahibliyi etdi. Bu, Birinci Beynəlxalq Kulinariya Festivalı idi. Bayrama çevrilən festivalda şəhərin qədimliyi, onun gözəlliyi, Azərbaycan xalqının qonaqpərvərliyi nümayiş etdirildi. Festivalda Azərbaycanla yanaşı, Almaniya, Avstriya, Çin, Fransa, Gürcüstan, İran, İsrail, İtaliya, Malayziya, Türkiyə və Yaponiyadan kulinarlar ölkələrinin milli təamlarını hazır edərək qonaqlara təqdim etdilər. Tədbirdə, həmçinin digər ölkələrdən kulinariya sahəsi üzrə ekspertlər, bloqçular da təmsil olunurdular.

Eyni zamanda may ayında ənənəyə çevrilən V "Xaribülbul" Beynəlxalq Festivalı da keçirildi. Tədbirdə 10 xarici ölkədən müxtəlif folklor üslublarında çıxış edən musiqçilər, rəqs kollektivləri, həmçinin Azərbaycanın müxtəlif regionlarından folklor kollektivləri də iştirak etdirdilər.

Etibarlı enerji tərəfdaşının mühüm tədbirləri Şuşada keçirilir

May ayının 20-də Şuşa növbəti beynəlxalq konfransın mərkəzinə çevrildi.

"Münaqişədən sonrakı humanitar gündəliyin inkişafı: mədəni mühitin canlandırılması yolu ilə davamlı inkişaf" mövzusunda beynəlxalq konfransın əsas iştirakçıları postmünaqişə dövründəki ölkələrin işğaldan azad olunmuş ərazilərində mədəni infrastrukturunu dirçəltmək, milli-mənəvi dəyərləri yenidən həmin torpaqlara qaytarmaq üçün davamlı sülhün təmin edilməsi idi.

İyun ayında isə diplomatik mərkəzimiz Şuşada Bakı Enerji Həftəsi çərçivəsində xüsusi sessiya keçirildi. Sessiyada 100-dən çox yerli və xarici nümayəndə iştirak etdi. Şuşa xüsusi sessiyası çərçivəsində əməkdaşlığa dair bir sıra sənədlər imzalandı. Daha sonra Şuşa Şəhər Dövlət Qoruğu İdarəsinin əməkdaşları qonaqları mədəniyyət paytaxtımızın tarixi və mədəni abidələri, şəhərdə aparılan bərpa və yenidənqurma işləri ilə tanış etdilər.

Azərbaycan enerji sahəsində bir çox ölkələrin, xüsusən Avropa İttifaqının etibarlı tərəfdaşına çevrilib, həmçinin Avropanın enerji təhlükəsizliyinin təmin olunmasında mühüm rol oynayır. Ölkəmiz alternativ enerji sahəsində böyük layihələrin həyata keçirilməsi təşəbbüsü ilə çıxış edir, bu istiqamətdə mühüm addımlar atır. Bu sahədə görülmüş işlər digər ölkələr tərəfindən də yüksək qiymətləndirilir.

İyun ayında isə Şuşada Bülbül adına Vokalçıların VIII Beynəlxalq müsabiqəsinin final mərhələsi baş tutdu. Müsabiqədə Azərbaycan, Rusiya, İsrail, Türkiyə, Monqolustan, Özbəkistan, Ukrayna, Meksika, Qazaxıstan və digər ölkələrdən 100-ə yaxın ifaçı iştirak etdi.

Sentyabrda şəiro və xeyriyyəçi Xurşidbanu Natəvanın 190 illiyinə həsr olunmuş "Shusha Chess-2022" beynəlxalq turniri Azərbaycanın idman sahəsinə xüsusi diqqətinin nəticəsi idi. Kişilər və qadınlar arasında 4 gün davam edən yarışlarda 9 ölkədən 20 tanınmış qrosmeyster təmsil olunurdu.

Şuşa Qarabağa nur saçır

İki il ərzində Şuşada keçirilən tədbirlərin miqyası böyükdür. Mədəniyyət paytaxtımız artıq milli-mədəni və beynəlxalq tədbirlərin keçirildiyi məkana çevrilib və Prezident İlham Əliyevin xüsusi diqqət və qayğısı ilə yenidən dirçəlib.

Təsədüfi deyil ki, dövlət başçısının 2020-ci il noyabrın 8-də səsləndirdiyi "Şuşa, biz qayıtdıq. Şuşa, biz səni dirçəldəcəyik" ifadəsi qələbə müjdəsi kimi xalqımızın qüruruna çevrilib. Əzəli sahiblərinin doğma şəhərlərinə dönüşü, şəhərdə görülmüş quruculuq işləri sanki Şuşanın dumanlı dağlarının əvvəlki əzəmətinə özünə qaytarır, bərpa edir. Şuşa beynəlxalq səviyyəli, mötəbər tədbirlərə evsahibliyi etməklə dünyaya qonaqpərvərliyin və dirçəlişin əsl nümunəni göstərir.

Əsmər QARDAŞXANOVA,
"Azərbaycan"

